

Палажэнне аб вылучэнні на прэмію ад беларускай праваабарончай супольнасці 2016

Агульныя палажэнні

1. Прэмія ад беларускай праваабарончай супольнасці прадугледжваецца па трох намінацыях:
 - 1.1. праваабаронца года
 - 1.2. журналіст года
 - 1.3. праваабарончая кампанія (ініцыятыва) года.
2. Прапаноўваць кандыдатаў на любую з намінацый могуць праваабарончыя арганізацыі Беларусі і [лаўрэаты прэміі па трох намінацыях](#) (праваабаронца года, журналіст года, адвакат года) папярэдніх гадоў.
3. Адна арганізацыя і лаўрэат мінулых гадоў можа вылучыць не больш за аднаго кандыдата на кожную з намінацый.
4. Намінацыя мусіць утрымліваць наступную інфармацыю:
 - 4.1. Імя, прозвішча, арганізацыя і кантактныя дадзеныя таго, хто намінуе;
 - 4.2. Імя, прозвішча намінанта, каардынатар ці кіраўніка праваабарончай кампаніі (ініцыятывы), кантактныя дадзеныя;
 - 4.3. Кароткія біяграфічныя звесткі намінанта;
 - 4.4. Кароткую інфармацыю пра прафесійную дзейнасць намінанта;
 - 4.5. Кароткае тлумачэнне, чаму менавіта гэтая асоба ці кампанія намінуецца на прэмію і як яе/яго дзейнасць адпавядае крытэрам намінацый (па магчымасці са спасылкамі на публікацыі ў СМІ/сацыяльных сетках/сайтах НДА, якія пацвердзяць прыведзеную інфармацыю).
5. Лаўрэаты папярэдніх гадоў не могуць зноў вылучацца на прэмію.
6. Намінацыі падаюцца праз запаўненне анлайн-анкеты да 21 лістапада 2016 года.
7. Да 30 лістапада арганізацыі-заснавальніцы прэміі праводзяць адбор у шорт-ліст з пададзеных прэтэндэнтаў (не больш за 3 прэтэндэнты на кожную з намінацый). Абмеркаванне прапанаваных намінантаў праводзіцца падчас сустрэчы, выбар робіцца праз патаемнае галасаванне. У шорт-ліст трапляюць па 3 намінанты ў кожнай катэгорыі, якія набралі больш за ўсё галасоў.
8. Да 5 снежня [арганізацыі-заснавальніцы](#) прапануюць іншым праваабарончым арганізацыям прагаласаваць за намінантаў з шорт-ліста. Адна арганізацыя мае адзін голас, і ў кожнай намінацыі можа выбраць толькі аднаго прэтэндэнта. Галасаванне будзе адбывацца ў рэжыме анлайн праз запаўненне адмысловай анкеты. Анкета будзе даслана праваабарончым арганізацыям арганізатарамі адразу пасля вызначэння шорт-ліста.
9. Пераможцамі стануць тыя намінанты, якія збяруць больш за ўсё галасоў. Падлік будзе ажыццяўляцца арганізатарамі прэміі. Пераможцы будуць абвешчаны 10 снежня.

Намінацыя "Праваабаронца года"

1. На намінацыю "Праваабаронца года" вылучаецца асоба, чые дзеянні за мінулы год найбольш яскрава, выразна, эфектыўна спрыялі прасоўванню і/ці абароне правоў чалавека ў Беларусі.
2. Намінант мусіць адпавядаць вызначэнню паняцця "праваабаронца", выкладзенаму ў [Кіруючых прынцыпах АБСЕ па абароне праваабаронцаў](#): "Праваабаронцы дзейнічаюць з мэтай "індывідуальна і супольна з іншымі заахвочваць і імкнуцца абараняць і ажыццяўляць правы чалавека і асноўныя свабоды на мясцовым, нацыянальным, рэгіянальным і міжнародным узроўнях. Яны прызнаюць універсальнасць правоў чалавека для ўсіх без аніякага адрознення і абараняюць правы чалавека мірнымі сродкамі."

Намінацыя "Журналіст года"

На намінацыю "Журналіст года" вылучаецца журналіст альбо блогер, які цягам мінулага года найбольш актыўна і яскрава асвятляў пытанні правоў чалавека ў Беларусі, альбо чые публікацыі, ТВ- ці радыёпраграмы мелі найвялікшы грамадскі рэзананс альбо ўплыў на вырашэнне праблем у галіне правоў чалавека і фундаментальных свабод у краіне.

Намінацыя "Праваабарончая кампанія (ініцыятыва) года"

На намінацыю "Праваабарончая кампанія (ініцыятыва) года" вылучаецца грамадская кампанія ці ініцыятыва, якая на працягу мінулага года мела значны ўплыў на вырашэнне той ці іншай праваабарончай праблемы, прыцягнула ўвагу грамадства да праблемы, а таксама садзейнічала кансалідацыі праваабарончай супольнасці праз сумесныя дзеянні.